



لیول ون کوچنگ کورس کراچی میں مکمل کر لیا گیا

کراچی، 5 جولائی 2021ء:

لیول ون کوچنگ کورس کراچی مکمل کر لیا گیا، لیول ون کوچنگ کورس میں خاتون کرکٹر حورینہ سجاد سمیت 27 امیدواروں نے شرکت کی۔ کورس یکم جولائی سے چار جولائی تک حنیف محمد ہائی پرفارمنس سنٹر کراچی میں جاری رہا۔

چار روزہ کورس نیشنل ہائی پرفارمنس سنٹر کے کوچز راحت عباس، عمر رشید اور ریجنل کوچز اعظم خان اور طاہر محمود کے زیر نگرانی مکمل ہوا۔

کورس میں شرکت کرنے والے امیدواروں کو کوچنگ کی بنیادی معلومات سمیت بیٹنگ، باؤلنگ، وکٹ کیپنگ اور فیلڈنگ کے بارے میں بتایا گیا۔ کمیونیکیشن میں مہارت کے علاوہ کوچنگ کا طریقہ کار بھی کورس کا حصہ تھا۔

کورس کے اختتام پر امیدواروں کو اسائنمنٹس دی گئیں جنہیں تین مہینے کی مدت میں مکمل کرنا ہو گا۔ کامیابی کے ساتھ اسائنمنٹس مکمل کرنے والے امیدواروں کی جانچ کی جائے گی۔ کامیاب امیدواروں کو لیول ون کوچنگ کورس مکمل کرنے کا سرٹیفکیٹ جاری کیا جائے گا۔

لیول ون کوچنگ کورس کا اگلا مرحلہ پشاور، راولپنڈی اور ملتان میں اکتوبر، نومبر اور دسمبر میں منعقد کیا جائے گا۔